

समे – 12:25

<><><><><><>

## India-Paris Olympics

अज्ज पैरिस ओलंपिक्स दे त्रिए दिन सब्बने दियां मेदां भारती नशानेबाजें पर होंगन जिसलै रमिला जिंदल 10 मीटर एयर रफल महिला दे फाइनल तैहत दपैहरी मगरा 1 बजे तगमे लेई मकाबला करगंन। इस्सै चाल्ली मर्दे दे वर्ग च अर्जुन बबूता दपैहरी मगरा साढ़े 3 बजे इस्सै इवेंट दे फाइनल लेई प्रदर्शन करगंन। ओलंपिक्स तगमे दी जेत्तु मनु भाकर ते सरबजोत सिंह ते अर्जुन सिंह चीमा ते रिदम सांगवान दी जोड़ी 10 मीटर एयर पिस्टल मिक्सड टीम दे क्वालीफिकेशन राउंड च दपैहरी मगरा पौने 1 बजे मैदान च उतरगंन। इस्सै चाल्ली पृथ्वी राज टोंडामन मर्दे दे वर्ग च दपैहरी मगरा 1 बजे अपनी योग्यता दा लोहा मनवांगन। मर्दे दी हॉकी प्रतियोगिता च अज्ज भारत पूल-बी दे मैच च संजा सवा 4 बजे अर्जेटीना कन्नै खेडोग। ओलंपिक्स दे पैहले दिन गै न्यूजीलैंड गी हराने मगरा भारती टीम दे हौसले बुलंद न ते मेद ऐ जे ओह जित्त दे इस जज्बे गी कायम रकखोग। चिड़ी-शिकके दे मैचें च मर्दे दे इक्कले-इक्कले आले ग्रुप-एल मैच तैहत भारत स्टार शटलर लक्ष्य सेन बैल्जियम दे जुटिन कररागी कन्नै संजा साढ़े 5 बजे मुकाबला करडन। एह्दे शा पैहले महिलाएं दे डब्ल्स ग्रुप स्टेज च दपैहरी 12 बज्जियै 50 मिंटे पर भारत दी अश्विनी पोनप्पा ते तनिशा क्रास्टो दी जोड़ी जपान दे खड्ढारिएं दा मुकाबला करोग। तीरंदाजी च मर्दे दी टीम दे क्वार्टर फाइनल मैच च धीरज बोम्मदेवरा, तरूणदीप राय ते प्रवीण रमेश जाधव दी तिगड़ी अज्ज संजा साढ़े 6 बजे मैच लांगन। टेबल टेनिस च महिलाएं दे सिंगल्स राउंड च भारत दी मनीका बत्रा दा मुकाबला फ्रांस दी पृथिका पवादे कन्नै रातीं साड्ढे 12 बजे होग।

<><><><><><>

## PM-MKB

प्रधानमंत्री नरेन्द्र मोदी होरें रेडियो पर कल प्रसारत मन की बात कार्यक्रम च जम्मू कश्मीर दे कानी शॉल दी गल्ल कीती। उनें गलाया जे 7 अगस्त गी मुख्य भरै च राष्ट्रीय हथखड्डी सरबंधी दिवस मनाया जाग। अज्ज कल लोकें च इनें उत्पादें प्रति खास रुझान बघेआ ऐ। केई सारियां निजी कंपनियां बी आर्टिफिशल इंटैलीजेंस राएं हथखड्डी आले उत्पादें गी बढ़ावा देआ'रदियां न।

अपने संबोधन च उनें हर घर तिरंगा अभियान दा बी जिक्र कीता। उनें आखेआ जे हर घर तिरंगा अभियान मुख्य च हर कुसै दा पसंदिदा अभियान बनेआ। सोशल मीडिया पर तिरंगे कन्ने फाटू पाने लेई लोकें च खास जोश ते उत्साह दिक्खेआ गेआ ऐ। उनें गलाया जे हर घर तिरंगा अभियान करी घर-घर ते कालोनी च तिरंगा दिक्खेआ जा'रदा ऐ। उनें लोकें गी अपील कीती जे ओह तिरंगे कन्ने अपनी सैल्फी गी [harghartiranga.com](http://harghartiranga.com) पर अपलोड करन।

<><><><><><>

## JKAC-Solar Power

उपराज्यपाल मनोज सिन्हा हुंदी प्रधानता तैहत कल लग्गी दी प्रशासनिक काउंसल दी बैठक च जम्मू कश्मीर च सब्बनें सरकारी इमारतें गी सौर ऊर्जा कन्ने लैस बनाने गी मंजूरी देई दित्ती गई। एहदे तैहत इनें सरकारी इमारतें दिएं छत्तें पर ग्रिड कन्ने जुड़े दे सौर ऊर्जा प्लांट स्थापत कीते जांगन। इस पूरी परियोजना दी लागत 4 सौ करोड़ रपे दी होग ते इस परियोजना गी जम्मू कश्मीर ऊर्जा विकास अजेंसी-जेकेईडीए पास्सेआ लागू कीता जाग। सरकारी इमारतें दिएं छत्तें पर इस परियोजना तैहत बक्ख-बक्ख समर्थ आले सौर ऊर्जा प्रोजेक्ट स्थापत कीते जांगन तां जे सरकारी इदारे दिएं खाली पेदिएं छत्तें दा इस्तेमाल सौर ऊर्जा पैदा करने लेई कीता जाई सकै। मेद ऐ जे इस प्रोजेक्ट गी दिसम्बर 2025 तगर सबूरा कीता जाग ते पैहले 5एं ब'रें दरान एहदे रक्ख-रखाव दी सुविधा जेकेईडीए आस्सेआ मुफ्त उपलब्ध करोआई जाग।

<><><><><><>

## MEA Quad

विदेश मंत्री डॉ. एस.जयशंकर होरें आखेआ ऐ जे मजूदा समें चुनौतिएं भरोचा समें ऐ ते स्थिरता, सुरक्षा, तरक्की ते खुशहाली लेई भरोसेमंद भ्याल ते अंतर्राष्ट्री सैहयोग अत्त-लाजमी ऐ। उनें आखेआ जे क्वाड मजूदा समें च इनें दौनें दी गै बेह्तरिन मिसाल ऐ। क्वाड मुखें दे विदेश मंत्रिएं दी बैठक परेंत टोक्यो च मीडिया कन्ने गल्लबात करदे होई डॉ. जयशंकर होरें इस गल्ले पर खुशी ते संदोख जताया जे क्वाड किन्नी गैहराई ते बवस्थित ढंगे कन्ने विदेश नीतिएं च रची-पची गेदा ऐ। उनें आखेआ जे सदस्य मुखें दे नेता आपूं क्वाड दे विकास दी अगुवाई करै करदे न।

उनें आखेआ जे क्वाड छड़ा गल्लबात दा मंच गै नेई सगुआं गल्लबात गी अमली जामा पोआने दा महत्वपूर्ण मंच ऐ। एह्दे शा पैहले विदेश मंत्री डॉ. जयशंकर होरें जापान, अमरीका ते आस्ट्रेलिया दे विदेश मंत्रिणं कन्नै बैठक च हिस्सा लैता। इस मौके डॉ. जयशंकर होरें आखेआ ऐ जे एह् असान समें नेई ऐ। इक बड्डी चुनौती वैश्विक आर्थिक विकास जकीनी बनाने दे कन्नो-कन्नी इसी जोखिम शा मुक्त रखना बी ऐ। उनें आखेआ जे जिस चाल्ली अस भरोसेमंद ते पारदर्शी डिजीटल सांझ-भ्याली पर जोर दिन्ने आं, उस चाल्ली लचीलेपन आस्तै आपूर्ति श्रृंखला बक्खी ध्यान दित्ता जंदा ऐ। उनें आखेआ जे तकनीकें दे प्रसार नै बी गैर ममूली अनुपात हासल करी लैता ऐ जेह्दे'नै लोकें दे जीने, सोचने ते कम्म करने दे तरीके च संभावना पैदा होआ करदियां न। इक चाल्ली कन्नै दुनिया परतियै वैश्वीकरण दे दौर शा लंघै करदी ऐ। उनें गलाया जे सांझे जतन गै आलमी बवस्था गी मनुक्ख आस्सेआ पैदा कीती गेदी जां कुदरती रूकावटे थमां बचाई सकदे न।

<><><><><><>

## SC-75<sup>th</sup> Anniversary

अपनी 75मीं ब'रेगंड दे मौके पर सुप्रीम कोर्ट अज्जै थमां इक विशेष लोक अदालत हफते दा आयोजन करै करदा ऐ। आकाशवाणी खबरें कन्नै चेची गल्लबात च न्यायधीश के.वी. विश्वनाथन होरें गलाया जे इस पैहलकदमी दा मकसद सुप्रीम कोर्ट कश बकाया पेदे मामलें दा नबेड़ा करोआना ऐ। उनें सरबंधत लोकें गी अपील कीती जे ओह् इस लोक अदालत दा मते शा मता लाह् ठोआन। उनें आखेआ जे इ समंच राएं लोक आपसी सुलाह् सफाई ते रजामंदी कन्नै अपने मामलें दा नबेड़ा करोआई सकगंन। जस्टिस विश्वनाथन होरें आखेआ जे लोक अदालत न्यांह तोड़ी पुज्ज बनाने दा असरदार किफायती जरिया न।

<><><><><><>